

19 फीसद तक नमी वाले धान की होगी खरीद

केंद्र ने बिहार के **आग्रह** को माना

राज्य ब्यूरो, पटना : धान अधिप्राप्ति की रफ्तार बढ़ाने के लिए नमी के अधिकतम मानक में दो फीसद का इजाफा करने के बिहार के आग्रह को केंद्र सरकार ने मान लिया है। अब 19 फीसद तक नमी वाले धान की खरीदारी भी होगी।

सदन में बुधवार को सुदामा प्रसाद, भाई वीरेंद्र, फराज फातमी, विजय शंकर दुबे, फैसल रहमान, शिवचंद्र राम एवं अन्य विधायकों के ध्यानाकर्षण पर सरकार की ओर से पक्ष रखते हुए सहकारिता मंत्री राणा रणधीर ने बताया कि राज्य सरकार के आग्रह को केंद्रीय मंत्री रामविलास पासवान ने मान लिया है। उन्होंने कहा कि अभी तक नमी अधिक होने के कारण खरीद में तेजी नहीं आ सकी है। सदस्यों की मांग थी कि धान खरीद में अधिकतम नमी की अनिवार्यता को खत्म किया जाए, ताकि अधिक संख्या में किसानों की भागीदारी सुनिश्चित हो सके। सहकारिता मंत्री ने सरकार के अन्य निर्णयों की जानकारी देते हुए कहा कि समर्थन मूल्य पर अधिकतम खरीद की सीमा को बढ़ाकर राज्य सरकार ने प्रत्येक रैयत किसानों के लिए अधिकतम 200 क्विंटल एवं गैर रैयत के लिए 75 क्विंटल कर दिया है। पहले यह सीमा 150 और 50 क्विंटल थी। भुगतान को आसान बनाने के लिए पैक्सों को मजबूत करने की प्रक्रिया चल रही है। मंत्री ने बताया कि अभी तक पटना, खगड़िया एवं अररिया जिले में दो हजार एमटी धान की खरीदारी की जा चुकी है। खरीद के लिए नमी के मानक बदलने के बाद अब तेजी आएगी।



धान खरीद में आएगी तेजी

धान में नमी अधिक होने से कटिहार और अररिया में ही धान की खरीद शुरू की जा सकी है। वर्तमान में धान में नमी 23 से 24 फीसद है जबकि खरीद के लिए अधिकतम 17 फीसद होना चाहिए। अब खरीद में तेजी आएगी।

पथ निर्माण मंत्री नंद किशोर ने लिया पासवान का पक्ष

कांग्रेस विधायक रामदेव राय द्वारा केंद्रीय मंत्री रामविलास पासवान को हवाई नेता करार देने पर पथ निर्माण मंत्री नंद किशोर यादव विधानसभा में भड़क गए। चर्चा के क्रम में रामदेव ने कहा था कि रामविलास पासवान ने धान नहीं देखा होगा। इसका तुरंत प्रतिकार करते हुए नंद किशोर ने कहा कि यह बयान दलितों का अपमान करने वाला है। यह कांग्रेस की मानसिकता हो सकती है। पासवान बड़े नेता हैं। उनके लिए ऐसा कहना उचित नहीं।